

SEND IN YOUR
NEWS
TO

THE EDITOR
THE MORNING STAR
NO. 17, Frances Road,
Colombo - 06
Sri Lanka

THE MORNING STAR

உதயதாரகை

uthayatharakai

Registered as a News paper at the General Post Office, Sri Lanka

Established 1841, A Christian Fortnightly Published Every other Friday

Vol. 175 - Jaffna - Friday January 30 2009 No. 06

Righteousness Exalteth A nation, But Sin is a Reproach to any People

Foreign:
Annual subscription \$ 10.00
Life subscription \$100.00
Local
Annual subscription Rs. 100.00
Lite Subscription Rs.1000.00

www.csiJaffnadiocese.com

Editor
36 5/2 Sinsapa Road,
Colombo - 06
Sri Lanka

தெரிவு செய்யப்பட்டவர்கள்

மானிட வாழ்வில் தெரிவு, தெரிவு செய்யப்படல் என்பது ஒரு முக்கியத்துவம் வாய்ந்த விடயமாகும். ஒருவருடைய விருப்பு, வெறுப்பு என்பதற்கு அமையத் தெரிவு இடம்பெறுகின்றது. ஆதி தொட்டு இன்று வரை தெரிவும், மனித சுதந்திரமும் இணைந்தே பேசப்பட்டு வந்துள்ளது. “தெரிவு செய்யப்பட்டவர்கள்” என்பதனை இறை நம்பிக்கையின் அடிப்படையில் நோக்கும் போது; நமது வாழ்வுடன் சில விடயங்களை உரசிப் பார்ப்பது ஏற்புடையது ஆகும்.

கடவுள் இறையாண்மை உடையவர் என்பதனால் அவரால் தெரிவு செய்யப்படுவது அவரை நாம் அடையமுடியாது. கடவுளுடைய ஈடுபாடு எமது வாழ்வில் இருப்பதினால் நாம் தெரிவு செய்யப்பட்டவர்கள் என்ற கருத்துண்டு. எமது தகுதியை முன்னிட்டு அல்ல, கடவுளின் அருளினால்தான் தான் இது ஏற்பட்டது என்பதனை நாம் எப்போதும் உணர்ந்து கொள்ள வேண்டும்.

கடவுள் மக்களின் தலைவரைத் தெரிந்தெடுக்கிறார் - ஆபிரகாம், மோசே, தாவீது போன்றவர்களையும் ஆசாரியர்களையும், இறைவாக்கினர்களையும் தெரிந்தெடுத்தார். கடவுள் தமது திருவுளத்திற்கமைய யூதரல்லாதவர்களையும், பிறநாட்டாரையும் கூடத் தெரிந்து கொண்டார். இதற்கு சிறந்த எடுத்துக்காட்டாக சைரஸ் மன்னனைக் கடவுள் தெரிவு செய்தமையைக் குறிப்பிடலாம். (ஏசாயா 41:25-29)

இஸ்ரவேல் மக்கள் தெரிந்து கொள்ளப்பட்டவர்கள் என்ற நிலைக்கு வந்தனர். அதாவது அடிமைகளாய் இருந்தவர்கள் ஒன்று திரட்டப்பட்டு அழைக்கப்பட்டனர். இஸ்ரவேல் மக்கள் எவராலும் மக்கள் எனக் கூறப்படவில்லை. ஆனால் கடவுள் இவர்களை மக்கள் எனக் கூறி அழைக்கின்றார். மேலும் இஸ்ரவேல் மக்களையே ஆசாரியர்களாய் இருக்கும்படியும், பிறருக்குப் பணி செய்யும்படியும் மக்களைக் கடவுளுடன் தொடர்பு கொள்ளச் செய்யும் உன்னத பணியை மேற்கொள்ளும்படியும் தெரிந்தெடுத்தார்.

ஏன் இஸ்ரவேல் மக்களை மட்டும் கடவுள் தெரிந்தெடுத்தார் என்பதற்கான தேடல் மிகவும் அவசியமாகின்றது. இதற்கான பதில்தான் இணைச்சட்டம் 7 : 7 ல் உள்ளது. “எல்லா மக்களிலும் நீங்கள் திரளானவர்கள் என்பதற்காக ஆண்டவர் உங்கள் மீது அன்பு கொண்டு உங்களைத் தேர்ந்து கொள்ளவில்லை. உண்மையில், எல்லா மக்களிலும் நீங்கள் சொற்பமானவர்களே”. இத்தகைய புரிதலில் தான் தெரிவுசெய்யப்பட்டவர்கள் என்பதன் கருத்தை விளங்க முனைய வேண்டும்.

தெரிவு செய்யப்பட்டவர்களுக்குத் தான் தண்டனையும் உண்டு என அறிதல் அவசியம் (ஆமோஸ் 3:2). நாம் கடவுளால் தெரிவு செய்யப்பட்டோம் எப்படியும் வாழலாம், எதனையும் செய்யலாம் என்ற நிலை உருவாகக் கூடாது. எனவே தான் தண்டனை பற்றிய செய்தியை ஆமோஸ் உரைக்கின்றார்.

சலுகைக்காக, அந்தஸ்துக்காக, சிறப்பிற்காக எவரும் தெரிவு செய்யப்படுவது இல்லை. தெரிவு என்பது பொறுப்பாக, பணிக்காக, மக்களின் பாடுகளோடு இணைவதற்காக, சிலுவையைச் சுமப்பதற்காக தெரிந்து கொள்ளப்பட்டோம் என்பதனை எப்போதும் எண்ணிப் பார்த்தல் பொருத்தமானது. கடவுளுக்காகப் பணி செய்ய என்ற நிலை மாறி, எனது தனிப்பட்ட வாழ்வு, மீட்பிற்காக மட்டும் கடவுள் என்னை அழைத்தார் / தெரிந்தெடுத்தார் என்று கூறுவது தவறு. அதே போன்று; நான் மட்டும் தான் தெரிவு செய்யப்பட்டவர் பிறர் தெரிவு செய்யப்படவில்லை என்ற உணர்வு சிலருக்குண்டு. அனைவரதும் மீட்புக்காகவே கடவுள் எம்மை அழைத்துள்ளார்.


தெரிந்தெடுத்தல் தொடர்பாகப் பேதுருவின் கருத்து இங்கு மிகவும் வலுவுள்ளதாக உள்ளது “நீங்கள் தேர்ந்தெடுக்கப்பட்ட வழிமரபினர், அரச குருக்களின் கூட்டத்தினர், தூய மக்களினத்தினர்: அவரது உரிமைச்சொத்தான மக்கள். (1 பேதுரு 1: 9)

‘அழைக்கப்பட்டவர்கள் பலர், தெரிந்தெடுக்கப்பட்டவர்களோ சிலர்’ என்ற இயேசுவின் கூற்று, இன்றைய நாட்களில் சரியான பார்வையுடன் பார்க்க நம்மை அழைக்கிறது. அப்போது தான் “தெரிவு செய்யப்பட்டவர்கள்” என்பதன் ஆழமான கருத்தியல் இறை நம்பிக்கையின் வெளிச்சத்தில் புரிவதற்கு ஏற்புடையதாக அமையும்.

V.P.T

“பணத்தை இழந்தால் நாம் சகேயுவாக மாறலாம்
பதவியை இழந்தால் நாம் மத்தேயுவாக மாறலாம்
பட்டத்தை இழந்தால் நாம் பவுலாக மாறலாம்
அனைத்தையும் இழந்தால் நாம் இயேசுவின் சகோதரனாக /
சகோதரியாக மாறலாம்”.

ஆலயப் பிரதிஷ்டை



அண்மை ஆண்டுகளில் மலையகப் பகுதியில் தென்னிந்திய திருச்சபை யாழ் ஆதீனத்தின் பணிகள் மிகவும் சிறப்பான முறையில் விரிவாகக் கம் அடைந்து வருகின்றன. இதன் பிரதிபலிப்பாகவே 2008^{ம்} ஆண்டு டிசம்பர் மாதம் 25^{ம்} திகதி கிறிஸ்மஸ் தினத்தன்று எமது பேராயர் அறிவர் D.S தியாகராஜா அவர்களினால் ஹற்றன், உடப்புசலாவை ஆகிய இடங்களில் நிர்மாணிக்கப்பட்ட இரண்டு ஆலயங்கள் பிரதிஷ்டை செய்து வைக்கப்பட்டது. இதன் காரணத்தினால் அவ்வப் பகுதி சபை மக்கள் வழிபடுவதற்கான ஏற்ற சூழல் உருவாக்கப் பட்டுள்ளது. இவ் பிரதிஷ்டை வழிபாடுகளில் பெருமளவிலான சபை மக்கள் பங்கேற்றனர். வழிபடுவதற்கான ஆலயங்கள் நிர்மாணிக்கப்பட வேண்டும் என்று ஆலோசனை வழங்கி யதுடன் உரிய நடவடிக்கை மேற்கொண்ட பேராயரின் முயற்சியை மலையக மக்கள் பெரிதும் பாராட்டினர். பேராயரின் மலையக விஜயத்தின் போது பேராயர் அம்மா அவர்களும் உடன் சென்றிருந்தார்.

திருமறை ஆண்கள் இல்லம்



2008^{ம்} ஆண்டு நவம்பர் மாத இறுதியில் பகுதியில் யாழ் குடாநாட்டில் ஏற்பட்ட நிசாப்புயல் காரணமாக பெரும் இழப்புகள் பல இடங்களிலும் ஏற்பட்டது. திருமறை ஆண்கள் இல்லமும் இப்புயலின் தாக்கத்தினால் பாதிப்புக்குள்ளாகியது. இவ் இல்லம் மீண்டும் புனர்நிர்மாணம் செய்யப்பட்டு, பேராயர் அவர்களினால் மீள் பிரதிஷ்டை செய்து வைக்கப்பட்டது.

திட்ப்படுத்தல் வழிபாடு



முளாய் திருச்சபையில் 2009ம் ஆண்டு புது வருட வழிபாட்டின் போது பேராயர் அவர்களினால் 8 பேர் திட்ப்படுத்தல் பெற்று திருச்சபையின் முழு அங்கத்தினராகச் சேர்க்கப்பட்டனர். தென்னிந்திய திருச்சபை யாழ் ஆதீனத்தின் வளர்ச்சிப் போக்கில் இத்திட்ப்படுத்தல் நிகழ்வு ஆனது ஓர் எடுத்துக்காட்டாகத் திகழ்கின்றது. இவ் வழிபாட்டின் போது பேராயருக்கு உதவியாக சபைக்குரு அருட்பணி T.S யோசுவா உடனிருந்தார்.



தெல்லிப்பழைத் திருச்சபையில் வழிபாடு



அமெரிக்க மிஷனரிமாரினால் 1816ம் ஆண்டு ஆரம்பிக்கப்பட்ட தெல்லிப்பழை மிஷன் பணிகள் ஆனது அன்று தொட்டு இன்று வரை பேசப்படும் அளவிற்கு மிகவும் சிறப்பானதாக இடம்பெற்றுவரும் ஒன்றாகும். நாட்டின் பாதகமான சூழல் காரணமாக தெல்லிப்பழைக்கு அண்மைக் காலமாக உட்பிரவேசிப்பது இலகுவான ஒன்றல்ல. அத்துடன் அப்பகுதி மக்களும் இடம் பெயர்வினால் நாட்டின் பல்வேறு இடங்களுக்கும், வெளிநாடுகளுக்கும் புலம் பெயர்ந்து சென்று விட்டனர். ஆனாலும் தமது தாய்த்திருச்சபை மீது அம் மக்கள் வைத்திருக்கும் பற்றுக்குக் குறைவே இல்லை என்பது சபை மக்கள் காட்டி வரும் ஒத்துழைப்பிற்கு சான்றாக அமையப் பெற்றுள்ளது.

2009ம் ஆண்டு ஜனவரி முதலாம் திகதி எமது பேராயரின் முயற்சியினால் அவரது தலைமையில் தெல்லிப்பழைத் திருச்சபையில் தூய நற்கருணை வழிபாடு ஒன்று நடாத்தப்பட்டது. பேராயருடன் பல குருமார்களும், சபை மக்களும் குறிப்பாக தெல்லிப்பழையைப் பிறப்பிடமாகக் கொண்ட மக்களும் இவ்வழிபாட்டில் பங்கேற்றனர். தெல்லிப்பழை மக்களுக்குத் தமது சொந்த இடத்தில் - தமது திருச்சபையில் வழிபட்ட உணர்வு ஆனது பெரும் மகிழ்வை ஏற்படுத்தியது.

குறிப்பாக எமது பேராயர் அம்மாவின் தாய் மண்ணானது தெல்லிப்பழை ஆகும். இம் முறை இடம்பெற்ற வழிபாட்டில் அவரும் கலந்து கொண்டமை குறிப்பிடத்தக்க ஒன்றாகும்.

யுத்த அனர்த்தத்தினால் பழுதடைந்த நிலையில் காணப்படும் தெல்லிப்பழைத் திருச்சபையை மீண்டும் புனர் நிர்மாணம் செய்யும் நோக்குடன் பல செயற்திட்டங்கள் பேராயரினால் முன் னெடுக்கப்பட்டு வருகின்றது.



அறுவடை தைத்திருநாள் வழிபாடு



தமிழ் மக்களினால் தைப்பொங்கல் நிகழ்வு ஆனது வருடா வருடம் ஜனவரி மாதம் வெகு விமர்சையாகக் கொண்டாடப்படும் ஒரு விழா ஆகும். விளைச்சலை, விளைபொருட்களை அருளுகின்ற படைப்பின் கடவுளுக்கு நன்றி செலுத்துவது இப் பண்டிகையின் சிறப்பாகும். இவ் உண்மையை உணர்த்தும் வகையில் 2009ம் ஆண்டு ஜனவரி மாதம் 14ம் திகதி பேராயரின் தலைமையில் தைத்திருநாள் வழிபாடானது பேராலய வளாகத்தில் இடம்பெற்றது. பல குருமார்கள், சபை மக்கள், சிறுவர்கள் உட்பட பலரும் பங்கேற்ற இவ் வழிபாடானது பலருக்கும் உற்சாகம் அளிப்பதாய்க் காணப்பட்டது.



வேலூர் கிறிஸ்தவ மருத்துவக் கல்லூரிக்க் கூட்டம்

2009ம் ஆண்டு ஜனவரி மாதம் 28ம், 29ம் திகதிகளில் வேலூர் கிறிஸ்தவ மருத்துவக் கல்லூரிக்க் கூட்டமானது வேலூரில் அமைந்துள்ள மேற்படி கல்லூரியில் இடம்பெற்றது. இக் கூட்டங்களில் யாழ் ஆதீனத்தின் சார்பாக பேராயர் அறிவர் D.S. தியாகராஜா அவர்களும், மருத்துவக் குழுவின்தலைவர் திரு. C. டேவிட் சின்னக்கோன் அவர்களும் கலந்து கொண்டனர்.

இக்கூட்டங்களின் போது அருளுரை யாற்றிய எமது பேராயரின் ஆழ்ந்த இறையியல் கருத்துக்களை, கூட்டத்தில் பங்கேற்ற பல அறிஞர்களும் பாராட்டினர். இச் செயற்பாடானது எமது ஆதீனத்திற்குப் பெருமை சேர்ப்பதாக அமையப்பெற்றுள்ளது.

“உலர்ந்து போன இதயங்களில் ஈரம்மலர
தளர்ந்து போன நடைகளில் எழுச்சி மலர
குழிவிழுந்த கண்களில் பார்வை மலர
சுருக்கம் விழுந்த முகங்களில் மகிழ்ச்சி மலர
வற்றிப்போன வயிறுகளில் நிறைவு மலர
வெறுத்துப்போன உடல்களில் புதிய சக்தி மலர
உப்புச்சப்பற்ற வாழ்க்கையில் சாரம் மலர
சிறகொடிந்த இளம் புறவைகளில் சிறகுகள் மலர
நீர்ற்ற ஓடைகளில் அருவி மலர
நம்மை அர்ப்பணிப்போம்”

ஸ்தேவான் STEPHEN

பெப்ரவரி மாதம் 15 திகதியானது திருச்சபை நாட்காட்டியின் அடிப்படையில் முதல் இரத்தசாட்சியான ஸ்தேவானை நினைவு கூரும் வகையில் பிரத்தியேகப்படுத்தியுள்ளது. எனவே ஸ்தேவானைப் பற்றிய சில உண்மைகளை கருத்தியல் ரீதியில் வெளிப்படுத்தும் வகையில் இக் கட்டுரை அமையப் பெறுகின்றது.

திருமறையில் ஸ்தேவானைப் பற்றிய செய்தியை திருத்தூதர் பணிகள் ஆறாம், ஏழாம் அதிகாரங்களில் மட்டுமே வாசித்து அறியக் கூடியதாக உள்ளது. ஆதித் திருச்சபையில் - கிரேக்க மொழி பேசுவோர் தங்களுடைய கைம்பெண்கள் அன்றாடப் பந்தியில் முறையாகக் கவனிக்கப்படவில்லை என்று எபிரேய மொழி பேசுவோருக்கு எதிராக முணுமுணுத்தனர். இது ஒரு கைம்பெண்கள் தொடர்பான பிரச்சனை ஆகும். இவர்கள் கைம்பெண்கள் தானே என்று கூறிவிட்டுச் செல்லும் நிலையல்லாது, அவர்களுடைய பிரச்சனை என்ன என்று அறிவதுடன், அதனைத் தீர்க்கும் முயற்சியில் பன்னிரு திருத்தூதர்களும் ஈடுபட்டதை உற்று நோக்க வேண்டும்.

அந்த வகையில் கைம்பெண்களின் பிரச்சனையான - பந்தி விசாரிப்புப் பணியில் ஈடுபடுவதற்காக தெரிவு செய்யப்பட இருக்கும் ஏழு பேருக்கும் 3 குணாதிசயங்கள் இருக்க வேண்டும் எனக் கூறப்பட்டுள்ளது (தி.பணி 6:3)

1. நற்சான்று பெற்றவர்கள்.
2. தூய ஆவி அருளும் வல்லமை உடையவர்கள்
3. ஞானம் நிறைந்தவர்கள்.

தொடர்ந்து ஸ்தேவானைப் பற்றிக் குறிப்பிடுகையில் “நம்பிக்கையும், தூய ஆவியும் நிறைந்தவர்” என்று குறிப்பிடப்படுகின்றார் (6:5)

“ஸ்தேவான் அருளும், வல்லமையும் நிறைந்தவராய் மக்களிடையே பெரும் அருஞ்செயல்களையும், அரும் அடையாளங்களையும் செய்து வந்தார்” (6:8) என்றும் காணப்படுகிறது.

ஸ்தேவானுக்கு இருக்கும் முக்கியமான பண்பு யாதெனில் அவர் ஞானமும், தூய ஆவியும் கொண்டவராய் இருந்ததே ஆகும் (6:10)

இவை யாவும் ஸ்தேவானிடம் காணப்பட்ட சிறந்த பண்புகள் ஆகும்.

ஸ்தேவானோடு தர்க்கம் பண்ணியவர்கள் அவருக்கு எதிராகச் சாட்டிய குற்றச் சாட்டுக்கள்:

1. கடவுளுக்கும், மோசேக்கும் எதிராகப் பழிச்சொற்கள் சொன்னார் (6:11).
2. தூய இடத்தையும், திருச்சட்டத்தையும் எதிர்த்து ஓயாமல் பேசி வருகிறான் (6:13).

ஸ்தேவானுக்கு எதிராகச் சாட்டப்பட்ட குற்றச்சாட்டுக்களைப் பார்க்கும் போது - ஸ்தேவான் யூத வாழ்க்கையின் அத்திவாரங்களையே (Foundation of Jewish Life) தாக்கினார் என்று தலைமைச் சங்கத்தினர் கருதினர்.

1. ஆலயம் (Temple)
2. சட்டம் (Torah)
3. கடவுள் (God)
4. மோசே (Moses)

இவ் நான்கு விடயங்களும் யூதர்களுக்கு மிகவும் முக்கியத்துவம் வாய்ந்தவையாகும்.

தலைமைக்குரு ஸ்தேவானுக்குப் பேச சந்தர்ப்பம் கொடுத்த போது அவர் பேச ஆரம்பிக்கிறார் (7:1) ஸ்தேவான் தனது வாத்திற்குச் சான்றாக ஆபிரகாமில் தொடங்கி சாலமோன் வரை உள்ளவற்றை சார்புபடுத்தி பெரும் உரை ஒன்றை ஆற்றுகின்றார்.

குறிப்பாக மோசே பற்றிக் குற்றச் சாட்டு சுமத்தப்பட்டபடியால் மோசேயைக் குறித்து ஸ்தேவான் அதிகம் பேசுகின்றார். ஸ்தேவானை ஓரளவு மோசேக்கு ஒப்பிடக்கூடும். 7:22 இன் படி “மோசே எகிப்து நாட்டின் கலைகள் அனைத்தையும் பயின்று சொல்லிலும் செயலிலும் வல்லவராய்த் திகழ்ந்தார்” இவ்வாறு மோசேயை ஸ்தேவான் காண்பிப்பதன் ஊடாக, எவ்வாறு மோசே பார்வோனுக்கு முன்பாக ஒடுக்கப்படும் மக்களின் பிரதிநிதியாக நின்றாரோ, அவ்வாறே தானும் இப்பொழுது சனகெரிம் சங்கத்தின் முன் விசுவாசிகளின் பிரதிநிதியாக நிற்பதனை ஒரு வகையில் எடுத்துரைக்கின்றார்.

இதன் காரணமாவே மோசேயுடைய முகம் பிரகாசம் அடைந்தது என்பதனைப் பழைய ஏற்பாட்டில் காண்கிறது போல் (விடுதலைப் பயணம் 34:35) ஸ்தேவானின் முகம் வானதூதரின் முகம் போல் (6:5) இருக்கக் காணப்பட்டு இருக்கலாம் என்று கூறப்படுவதனைப் புரியலாம்.

சட்டத்திற்கு விரோதமாக ஸ்தேவான் பேசுகிறான் என்ற குற்றச் சாட்டு, ஸ்தேவானால் மாற்றி அமைக்கப்பட்டு தன்னைக் குற்றம் சாட்டுகின்றவர்களே சட்டத்தைக் கடைப்பிடிக்கவில்லை என்று உரைக்கின்றார். இங்கே காட்டப்படுகின்ற விசித்திரமான காரியம் என்னவெனில் ஸ்தேவானுடைய உரையை லூக்கா குறிப்பிட முன்னரே அவர் குற்றவாளியாகக் கப்பட்டுவிட்டார்.

ஸ்தேவானுடைய உரையை நோக்குகையில் திருத்தூதர் பணிகள் நூலில் உள்ள ஏனைய உரைகளில் நின்றும் மாறுபட்டுள்ளமையை அவதானிக்கக்கூடும்.

1. இயேசு பற்றிய குறிப்புகள் 7: 37, 7: 52ல் மட்டுமே வருகிறது.
2. மனந்திரும்பவோ, அல்லது மன்னிப்புக்கோ இவரது உரையில் இடம் இல்லை (ஒரு வேளை 7:60ல் மன்னிப்பைப் பற்றிய பகுதியாக இருக்கக் கூடும் - இன்னும் ஒரு விதத்தில் மனந்திரும்ப அழைப்புக் கொடுக்கப்படாததற்குக் காரணம் 7: 57 ல் காண்கின்ற பிரகாரம் - கேட்போர் தங்கள் காதுகளை அடைத்துக் கொண்டமையாக இருக்கலாம் என்று கூறப்படுகிறது.)
3. இவருடைய உரையின் பெரும்பகுதி இஸ்ரவேலின் கதையை ஆபிரகாமில் இருந்து ஆரம்பித்து சாலமோன் வரை கொண்டு சென்றதாகவே அமைந்துள்ளது.

ஸ்தேவான் உரையின் முக்கிய அம்சம் இஸ்ரவேலருடைய புறக்கணிக்கும் தன்மையே ஆகும். இந்தத் தன்மை அவர்களுடைய கடந்த கால நிகழ்வுகளிலும், நிகழ்கால நிகழ்வுகளிலும் காணப்படுவதனை ஸ்தேவான் எடுத்துரைத்தார். மேலும் தன்னுடைய உரையில் இஸ்ரவேலின் விசுவாசமற்ற தன்மையைக் கண்டித்தார். (உதாரணம் பொன் கன்றுக்குட்டி 7: 40 - 41 ஒப்பீடு செய்க விடுதலைப்பயணம் 32:3-5)

இஸ்ரவேலருக்குக் கடவுள் கொடுத்த வாக்குத்தத்தங்களை அதாவது ஆபிரகாமிற்கு நிலம் (7:5), அடிமைத்தனத்திலிருந்து விடுதலை (7:6-7) வழிபாடு செய்யக்கூடிய சலாக்கியம் (7:7) ஆகியவற்றை இஸ்ரவேலர் உதாசீனப்படுத்தியதை ஓரளவு ஒப்பீட்டு முறையில் ஸ்தேவான் எடுத்துரைத்தார்.

ஸ்தேவானின் மரணம் - இயேசுவின் மரணம் ஒப்பீடு

1. சொற்கள் 7:26 — லூக்கா 22:69
2. மன்னிப்பு 7:59-60 — லூக்கா 23:34
3. ஆவியை ஒப்பிவித்தல் 7:59 — லூக்கா 23:46
4. ஆண்டவராகிய இயேசுவே 7:59 — தந்தையே லூக்கா 23:34
5. பெரிய சத்தம் 7:60 — லூக்கா 23:46

ஸ்தேவானுடைய மரணம் ஆதித் திருச்சபை வரலாற்றில் ஒரு முக்கிய மைல்கல் ஆகும். ஸ்தேவான் திருச்சபை வரலாற்றின் முதல் இரத்தச் சாட்சியாவார். “இரத்த சாட்சியின் இரத்தம் திருச்சபையின் வித்து” (Blood of the Martyr is the seed of the Church) என்ற கூற்றுக்கு ஸ்தேவானின் மரணம் மிகவும் பொருத்தப்பாடுடையதாக அமைகிறது.

ஸ்தேவானுடைய மரணம் திருச்சபையின் கலாபனைக்கு (துன்பம்) ஆரம்பமாக இருப்பினும் அவருடைய மரணத்தில் சவுலை பங்குபெறச் செய்தவன் ஊடாக (7:58) திருச்சபையைப் பற்றிய ஒரு பெரிய திட்டத்தை திருத்தூதர் பணிகள் நூலின் ஆசிரியர் லூக்கா உருவாக்குகின்றார்.

ஸ்தேவான் என்பதன் ரோமன் கத்தோலிக்கத் தமிழாக்கம் முடியப்பர் என்பதாகும். இது கிரேக்கப் பதமாகிய Stephanos என்பதோடு ஒத்து வருகின்றது. Stephanos என்றால் முடி (Crown) என்று அர்த்தம். திருவெளிப்பாடு 2:10ன் படி “இறக்கும் வரை நம்பிக்கையோடு இரு. அவ்வாறாயின் வாழ்வை உனக்கு முடியாகச் சூட்டுவேன்” - என்கிற வாக்கியம் இப்பெயரின் அர்த்தத்தோடு பொருந்துகிறது அன்றோ!

இத்தகைய சிறப்புகள் பொருந்தப் பெற்ற ஸ்தேவானின் வாழ்வானது, கிறிஸ்தவ மக்களாகிய எம்மால் வருடாவருடம் நினைவு கூரப்படவேண்டிய ஒன்றாக அமையும் போதுதான், ஸ்தேவானின் இரத்தச் சாட்சி வாழ்வு, நாம் அனைவரும் வாழ்வின் சாட்சிகளாக வாழ வேண்டிய அவசியத்தை எமக்கு வலியுறுத்தி நிற்கின்றது.

ஆக்கம்

அருட்பணி வே. பத்மதயாளன்

வன்னியின் அவலநிலை

புத்த அனர்த்தம் காரணமாக வன்னிப் பெருநிலப்பரப்பில் வாழ்ந்த மக்கள் தற்போது இடம்பெயர்ந்து புதுக்குடியிருப்பு பிரதேசத்தில் வாழ்ந்து வருகின்றனர். ஒரு புறம் உணவிற்குத் தட்டுப்பாடு, இடநெருக்கடி, மருந்துப் பொருட்கள் என்பன கிடையாத ஒரு சூழ்நிலை, மறுபுறம் குண்டு வீச்சுக்களினால் மரிப்பதும், காயப்படுவதுமாக மக்கள் அவலநிலைக்குத் தள்ளப்பட்டுள்ளனர்.

தம் உயிர்களைக் காப்பாற்ற வேண்டும் என்ற நோக்குடன் வவுனியா, யாழ்ப்பாணம் போன்ற இடங்களில் வருகை தத்தவர்களுக்காக உருவாக்கப்பட்ட முகாம்களில் மக்கள் தங்கவைக்கப்பட்டுள்ளனர். காயங்களுக்குட்பட்டவர்கள் வவுனியா, திருகோணமலை ஆகிய மாவட்டங்களில் உள்ள வைத்தியசாலைகளில் அனுமதிக்கப்பட்டு சிகிச்சையளிக்கப்பட்டு வருகின்றனர்.

வவுனியா வைத்தியசாலையில் அனுமதிக்கப்பட்டு சிகிச்சை அளிக்கப்பட்டு வருகின்றவர்களை அருட்பணி V.S. தேவகரன் அவர்கள் சென்று பார்வையிடுவதுடன் உதவிகளையும் மேற்கொண்டு வருகின்றார். அத்துடன் பூந்தோட்ட முகாம், செட்டிகுளம் மகாவித்தியாலயம் ஆகியவற்றில் தங்க வைக்கப்பட்டுள்ள மக்களைச் சந்தித்து செய்யக்கூடிய பணிகளை முன்னெடுத்து வருகின்றார்.

எமது ஆதீனத்தின் பேராயர் அம்மா கலாநிதி (திருமதி) தயா தியாகராஜா அவர்களும் அண்மையில் வவுனியாவிற்கு விஜயம் மேற்கொண்டு பாதிக்கப்பட்ட மக்களைச் சந்தித்ததுடன் உளவளப்பணியையும் மேற்கொண்டார் என்பதும் குறிப்பிடத்தக்கதாகும்.

**ஆதீனத்தின் இணையத்தள
வசதி**

www.csijaffnadiocese.com

எமது ஆதீனம் தொடர்பான செய்திகளையும், தகவல்களையும் உடனுக்குடன் அறிந்து கொள்ளும் வகையில் இணையத்தள வசதி ஒன்று ஏற்படுத்தப்பட்டுள்ளது. அதன் விபரம் www.csijaffnadiocese.com என்பதாகும். மேற்படி இணையத்தள முகவரியுடன் தொடர்பு கொண்டால் உரிய செய்திகளை பெற்றுக்கொள்ளக்கூடியதாக இருக்கும். அத்துடன் ஒவ்வொரு மாதமும் "Newsletter" என்பதும் வெளியிடப்படுகின்றது. இதனையும் மேற்குறிப்பிட்ட இணையத்தள முகவரியூடாகப் பெற்றுக் கொள்ளமுடியும்.

வவுனியாவில் புதிய திருச்சபை



அண்மையில் வவுனியா - மன்னார் வீதியில் தென்னிந்திய திருச்சபை யாழ் ஆதீனத்தினால் புதிய திருச்சபை ஒன்று உருவாக்கப்பட்டுள்ளது. "ஹவுஸ் வீடு" (House of Prayer) என்ற பெயருடன் பல சபை மக்களை உள்ளடக்கியதாக இச்சபை வளர்ச்சி கண்டுள்ளது. இச்சபையில் சகோதரன் தமிழ்ச்செல்வன் அவர்கள் அருட்பணி ஆற்றி வருகின்றார்.

அளவற்ற அருளாளனே!!

அளவற்ற அருளாளனே
நகரற்ற அன்பாளனே
புவி மீதிலே மனுவாகினாய்
புரிந்திட்ட பாவத்தின் விலையாகினாய்
மன்னிக்க முந்திடும் மனமுடையோம்
மாறாக கிருபை அருளுடையோம்
எமை நாம் தந்திட வந்துள்ளோம்
தயவுடன் ஏற்றிடவேண்டுகிறோம்
நீகராக ஒன்றையும் படைக்கவில்லை
நீர் இன்ற இறைவன் எமக்கில்லை
தவறாது உமை நோக்கிக் கூவுகின்றோம்
தயவுடன் கிரக்கம் உள்ளவரே /
கொள்பவரே

முன்னாளும் தெய்வம் நீர்தானையா
பின்னாளும் தெய்வம் நீர்தானையா
எந்நாளும் எம் தெய்வம் நீர்தானையா - எம்
இதயங்கள் மாறாது அருள் செய்யையா

கிறிஸ்தவத் தம்ழ் இலக்கியப் பேரவை

யாழ் ஆதீனத்தின் புதிய பல செயற்திட்டங்களின் ஒரு அம்சமாக 2009ம் ஆண்டு ஜனவரி 14ம் திகதி தைப்பொங்கல் தினத்தன்று எமது பேராயரினால் கிறிஸ்தவத் தம்ழ் இலக்கியப் பேரவை அங்குராப்பணம் செய்துவைக்கப்பட்டது. அதன் தலைவராக திரு A.C. பிரான்சிஸ் அவர்களும் செயலாளராக அருட்பணி T.S. யோசுவா அவர்களும், பொருளாளராக திரு J.K. ஜெயசீலன் அவர்களும் தெரிவு செய்யப்பட்டனர்.

எதிர் காலத்தில் இப் பேரவை ஆனது நல்ல முறையில் செயலாற்றும் என்று எதிர்பார்க்கப்படுகின்றது.

ஏழாலை வடக்குத் திருச்சபை



ஏழாலை வடக்குத் திருச்சபையானது நீண்டகால வரலாற்றை உடைய ஒரு திருச்சபை ஆகும். தென்னிந்திய திருச்சபை ஆளுகைக்கு உட்பட்ட இத் திருச்சபையானது சமீபகாலமாக ஆதீனத்திற்குப் புறம்பான முறையில் செயற்பட்டு வந்தது. அண்மையில் ஏழாலை வடக்குத் திருச்சபையானது மீண்டும் யாழ் ஆதீனத்தின் கீழ் செயற்படும் திருச்சபையாக மாற்றம் பெற்றதுடன், வழிபாட்டுச் சூழலும் உகந்த முறையில் அமையப்பெற்றுள்ளது.

ஏழாலை வடக்குத் திருச்சபையானது தன்னாட்டு மயமாக்கலுக்கு ஏற்றால் போல் திருச்சபையின் அமைப்பு வடிவமைக்கப்பட்டுள்ளது என்பது யாவரும் அறிந்த விடயமே. தற்போது இச்சபையில் அருட்பணி J. தாவிது அருட்பணியாற்றி வருகின்றார்.



**நகர்ப்புறத் திருச்சபையில்
புதுவருட வழிபாடு**



2009ம் ஆண்டு புதுவருட வழிபாடானது பேராயர் அறிவர் D.S. தியாகராஜா அவர்களினால் நகர்ப்புறத் திருச்சபையில் தூய நற்கருணை வழிபாடாக நடாத்தப்பட்டது. பல சபையினர் இவ்வழிபாட்டில் பங்கேற்று இறையாசியைப் பெற்றுக் கொண்டனர். ஆதீனத்தின் செயலாளர் அருட்பணி I. ராஜ்குமார் அவர்கள் வழிபாட்டில் பேராயருக்கு உதவிபுரிந்தார்.
